

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్కరం,
ఏకత్రింశాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.

శ్రీకృష్ణపరబ్రహ్మణీ నమః



అథ శ్రీమహాభారతే సభాపర్వాంతర్గత దిగ్విజయపర్వణి

ఏకత్రింశోఽ ధ్యాయః

వైశంపాయన ఉవాచ

రామమిక్ష్వాకునాథం వై స్మరంతం మనసా సదా ।

దృష్ట్వా ఘటోత్కచో రాజన్ వవందే తం కృతాంజలిః ॥ 31-118 ॥

ప్రహ్వాస్తస్థా మహావీర్యః శక్రం చిత్రరథో యథా ।

తం దూతమాగతం దృష్ట్వా రాక్షసేంద్రో విభీషణః ।

పూజయిత్వా యథాన్యాయం సాంత్యపూర్వం వచోఽబ్రవీత్ ॥ 31-119 ॥

విభీషణ ఉవాచ

కస్య వంశే స సంజాతః కరమిచ్ఛన్ మహీపతిః ।

తస్యానుజాన్ సమస్తాంశ్చ పురం దేశం చ తస్య వై ॥ 31-120 ॥

త్వాం చ కార్యం చ తత్సర్వం శ్రోతుమిచ్ఛామి తత్వతః ।

విస్తరేణ మమ బ్రూహి సర్వానేతాన్ పృథక్పృథక్ ॥ 31-121 ॥

వైశంపాయన ఉవాచ

ఏవముక్తస్తు హైడింబః పౌలస్త్యేన మహాత్మనా ।

కృతాంజలిరువాచాథ సమర్థమిదముత్తరమ్ ॥ 31-122 ॥

ఘటోత్కచ ఉవాచ

సోమస్య వంశే రాజాఽసీత్ పాండుర్నామ మహాబలః ।

పాండోశ్చ పుత్రాః పంచాసన్ శక్రతుల్యపరాక్రమాః ॥ 31-123 ॥

తేషాం జ్యేష్ఠస్తు నామ్నాఽభూద్ ధర్మపుత్ర ఇతి శ్రుతః ।

అజాతశత్రుర్ధర్మాత్మా ధర్మో విగ్రహవానివ ॥ 31-124 ॥

తతో యుధిష్ఠిరో రాజా ప్రాప్య రాజ్యమకారయత్ ।

గంగాయా దక్షిణే తీరే నగరే నాగసాహ్వయే ॥ 31-125 ॥

తద్దత్వా ధృతరాష్ట్రాయ శక్రప్రస్థం యయౌ తతః ।

భ్రాతృభిస్సహ రాజేంద్ర శక్రప్రస్థే ప్రమోదతే ॥ 31-126 ॥

గంగాయమునయోర్మధ్యే తావుభౌ నగరోత్తమా ।

నిత్యం ధర్మే స్థితో రాజా శక్రప్రస్థే ప్రశాశతి ॥ 31-127 ॥

తస్యానుజో మహాబాహుః భీమసేనో మహాబలః ।
మహాతేజా మహావీర్యః సింహతుల్యస్స పాండవః ।
దశనాగసహస్రాణాం బలే తుల్యస్స పాండవః ॥ 31-128 ॥

తస్యానుజోఽర్జునో నామ మహాబలపరాక్రమః ।
సుకుమారో మహాసత్త్వః లోకే వీర్యేణ విశ్రుతః ।
కార్తవీర్యసమో వీర్యే సాగరప్రతిమో బలే ॥ 31-129 ॥

జామదగ్న్వసమో హ్యస్త్రే సంఖ్యే రామసమోఽర్జునః ।
రూపే శక్రసమః పార్థః తేజసా భాస్కరోపమః ॥ 31-130 ॥

దేవదానవగంధర్వైః పిశాచోరగరాక్షసైః ।
మానుషైశ్చ సమస్తైశ్చ అజేయః ఫల్గునో రణే ॥ 31-131 ॥

తేన తత్ ఖాండవం దావం తర్పితం జాతవేదసే ।
తరసా ధర్షయిత్వా తం శక్రం దేవగణైస్సహ ।
లబ్ధాన్యస్రాణి దివ్యాని తర్పయిత్వా హుతాశనం ॥ 31-132 ॥

**ఇతి శ్రీమహాభారతే సభాపర్వాంతర్గత దిగ్విజయపర్వణి
ఏకతింశాధ్యాయే పంచదశశ్లోకాః**



సుభాషితమ్

అన్నాద్యాదేస్సంవిభాగః భూతేభ్యశ్చ యథార్హతః ।
తేష్వాత్మదేవతాబుద్ధిః సుతరాం నృషు పాణ్డవ ॥
శ్రవణం కీర్తనం చాస్య స్మరణం మహతాం గతేః ।
సేవేజ్యావనతిః సఖ్యం దాస్యమాత్మసమర్పణమ్ ॥
నృణామయం పరో ధర్మః సర్వేషాం సముదాహృతః ।
త్రింశల్లక్షణసంయుక్తః సర్వాత్మా యేన తుష్యతి ॥

శ్రీవేంకటేశ్వరస్వామి వారి

గోవిందనామావళి

అథ క్షమాప్తార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం
న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం
లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

